

IT-TLETT ISLALEB QODMA QUDDIEM IL-KAPPELLA TAL-MADONNA TAD-DAWL (BIDNI)

Fil-programm tas-sena l-oħra (1997) deher artiklu interessanti ferm fuq il-Kappella tal-Madonna tad-Dawl (Bidni). L-iskop tal-kitba tiegħi mhux li nerga' nikteb fuq l-istorja ta' din il-kappella iżda li nidhol aktar fid-dettall fuq "...il-monument li nsibu qabel ma naslu għall-kappella"

Dan il-monument jinstab fuq għolja msejha l-Bidni li qiegħda bejn it-triq il-qadima ta' Wied il-Għajn u t-triq il-ġdida. Dan l-monument jikkonsisti f'ħajt. Fih insibu tlett islaieb tal-ġebel. Fl-artiklu tiegħu, Zammit jgħid li l-aktar salib interessanti huwa dak nofsani għax hemmhekk insibu skolpiti l-oġġetti kollha li b'xi mod jew ieħor juru l-Passjoni ta' Ġesu' Kristu bħalma huma n-nerv, il-kuruna, l-imsiemer, l-kalċi, is-serduq, "it-tnalja, il-martell, il-frosta, is-sellum" eċċ.

Iżda waħda mill-mistoqsijiet fundamentali li wieħed bilfors ikollu jistaqsi hija din? *X'inhu l-użu ta' dawn is-simboli? Għaliex tpoġġew hemm dawk is-slaieb? X'sinifikat fihom?* Hafna drabi l-popolin joħloq "storja tradizzjonali li jista' jkollha nisel storiku; storja li għandha kemm minn mit u kemm minn ġrajja li sehhet tassew.....storja magħmula minn fatt li ġara jew jingħad li ġara u minn nisġa immaġinattiva. Bosta drabi huwa mehud mir-religjon jew mill-ġrajja politika jew mill-ħajja popolari." Dan kollu jinkwadra l-leġġenda għax il-qofol tal-leġġenda jista' jkun ir-rabta tagħha ma' post, personagg, ġrajja, tradizzjoni, imlibbsin bil-fantasija popolari."

Fil-ktieb *"It-Tfajla tal-Palazz u Legġendi Ohra"*, Gino Muscat-Azzopardi jagħti tliet verżjonijiet fuq dawn is-slaieb. Fl-ewwel verżjoni, jgħidilna li t-tlett islaieb ġew mibnijin għal tlett patrijiet li kienu sfaw maqtula waqt attakk mit-Torok. It-tieni verżjoni tgħidilna li raġel miet bil-pesta u inħabba li ħadd ma ried jieh u ħsieb id-difna tiegħu, "...ġew xi nies miż-Żejtun u difnuh huma. Għal dan l-aġir twajjeb tagħhom il-parroċċa taż-Żejtun rebħet id-dritt tal-Knisja "tad-Dawl."

Nahseb li t-tielet verżjoni tqanqal aktar kurżita' u fl-istess waqt hija aktar kumplessa. F'dawk l-inhawi, kien jghix xwejjah eremit (wiehed li jghix wahdu / ghalih) u peress li n-nies ma kien jitlobhom xejn, dawn ta' l-aħħar malajr deffsuha go rashom li kien xi saħħar. Jingħad li dan l-eremit sabuh mejjet. Wara saret id-difna tiegħu iżda għall-iskantament ta' kulhadd, in-nies reġgħu raw dan l-eremit jitlob. Bosta żmien kien għadda, sakemm dan ix-xwejjah reġa' nstab mejjet għat-tieni darba u għalhekk reġgħu difnuh. Madankollu, f'it wara rawh jitlob fil-gorboġ tiegħu. Iżda "wara li difnuh it-tielet darba, qatt aktar ma semgħu bih jew rawh f'dawk in-naħiet...."

Interessanti hu l-post fejn ġie midfun ix-xwejjah. Jingħad li fejn ġie midfun ix-xiħ għal tliet darbiet, in-nies darba sabu ġebli li fuqha kien hemm minqux:

"Kelli tliet erwieh u t-tlieta offrejthom lill-Mulej li jista' kollox."

Forsi b'hekk twaqqfu dawn it-tlett islaleb. Għandna nzommu dejjem quddeim għajnejna li aħna qieghdin nitkellmu fuq l-ghajdut tal-poplu għax kif jistqarr Ġino Muscat Azzopardi fil-ktieb tiegħu ".....m'ahniex obbligati nemmnu (il-leġġendi) u li ġeneralment jitwiieldu mill-fidi qawwija fir-religjon tagħna."

Fl-aħħar mill-aħħar l-istorja ta' dawn it-tlett islaleb mhi xejn hlief li dawn tpoġġew hemmekk sabiex juru li fl-1615, Haż-Żabbar sar parroċċa għalih għax inqata' minn maż-Żejtun. Għalhekk dak il-monument ma kienx hlief ".... is-sinjal li juri safejn jaslu taż-żewġ parroċċi."

Sfortunatament m'ahniex napprezzaw biżżejjed il-patrimonju kulturali li hallewlna missirijietna. Irridu ndaħhlu sens fina ta' apprezzament lejn dak kollu li għandna. Naqbel perfettament ma' Zammit li "hi x'inhi l-istorja wara dan il-monument, huwa żgur li hawnhekk insibu monument uniku u fl-istess hin interessanti."

Fil-villaġġ pittoresk ta' Wied il-Għajn insibu bosta postijiet ta' interess bħalma huma il-kappelli mferrxin 'l hinn u 'l hawn, il-forti San Tumas mibni mill-Granmastru Alof de Wignacourt (1601-1622) u tant u tant affarijje t'ohra. Għalhekk mhux biss għandna nibżgħu għall-affarijjet li għandna iżda fuq kollox, għandna d-dritt u d-dmir li nsiru nafu aktar dwarhom.

Malcolm Schembri B.A. (GEN.), P.G.C.E.
16.01.98



Top Quality High
Performance
German Motor Oil



Water Treatment
Systems
For Home &
Industrial Purpose

MARTIN AUTOPARTS
TRIQ IL-PRESIDENT A. BUTTIGIEG
ZEJTUN ZTN03, TEL/FAX 804598

Auto Parts, Tools, Accessories & Much More



Full Range of
Wurth Products

Fuel Saving
Systems &
Catalysers



super catalyzer